

NA SIGA TABU

E Va na Lesoni ni Vuli i Vola Tabu

Vakarautaka na Matabose ni
Veimatalotu va-Karisito e Viti

NA SIGA TABU

E Va na Lesoni ni Vuli i Vola Tabu

**Vakarautaka na Matabose ni Veimata
lotu va-Karisito e Viti**

Copyright © Matabose ni Veimatalotu va-Karisito e Viti
ISBN: 982-200-035-9

Matai ni Tabaki Jiulai 1989

Published for:

Matabose ni Veimatalotu va-Karisito e Viti
P.O.Box 2300, Government Buildings
Suva, Fiji

Distributed by:



Lotu Pasifika Productions
P.O.Box 2401, Government Buildings
SUVA - FIJI. CABLE : LOTUPAK
8 Thurston Street, SUVA
TALEVONI: 301 314, 300425

Matabose ni Veimatalotu Va-Karisito e Viti

NA SIGA TABU

E Va na Lesoni ni Vuli i Vola Tabu

I KAU

Eratou vakarautaki na va na vuli oqo me ratou na vukei kemuni e na nomuni dikeva na cava e tukuna na i Vola Tabu me baleta na Siga Tabu se na Siga ni Turaga.

- * Na i matai ni vuli, e laurai kina na cava e tukuni e na Veiyalayalati Makawa me baleta na Siga ni Vakacecegu.
- * Na i ka rua, e dikevi kina o Jisu kei na ka e kaya baleta na nodra Siga ni Vakacecegu na Jiu.
- * Sa mani yaco na i matai ni siga ni macawa me siga bibi vei ira na Lotu Va-Karisito e liu. Eda na raica e na i ka tolu ni vuli na vuna e vakina oqo.
- * Eda na qai raica e na i otitoti ni vuli ni yavu kece ni bula e na lotu vaka-Jiu, era a i yaloyalo wale ga ni ka kece e vakaraitaki e na basika mai vei Jisu Karisito.

Na vuli i Vola Tabu oqo e baleti ira na i wasewase kece ni noda dui lotu. E tiko na ka ni veituberi me baleta na vuli yadudua se vakamatavuvale. E tiko na kena me baleti ira na i soqosoqo ni i tabagone, i soqosoqo ni uabula, se i soqosoqo vakalotu cava ga. Keitou vakauqeti kemuni vakabibi na lewe ni dui matalotu Va-Karisito mo ni lewena vata e na vuli oqo.

Keitou nuitaka e na noda vulica vata na i Vola Tabu, eda na kunea na sala e so eda na vota kina na ka eda vakabauta vata tu. Sa na qai rawa tale ga me da walia na vanua eda duidui kina, cadra tale ga mai na mua kei na rai vou e so me baleti ira na wekada, na noda lotu, kei na noda vanua.

NA LAWALALAI E SO NI LIUTAKA NA VULI VAKAILALA

Me ra vaqara i lala e yadua na sala vinaka duadua ni vuli me veiganiti vei ira na lewena. Keitou vakatura yani na lawa lalai oqo.

* Na i lala yadua me tiko na kena i liuliu e kila na tekivuna, ulia kei na tinia na vuli.

* Me kakua ni sivia na rua na nawa na vuli, ia me ra qai lewa ga oqo na lewe ni i lala.

* Na lewe ni i lala me 6 ga i na 12 me mana kina vakalevu na veivotai kei na veivosaki. Ke ra lewe levu na tiko, me ra wasei me rua se sivia na i lala lalai.

* E tolu na i vakatagedegede ni wilivola kei na vakarorogo:

(1) E ka bibi na kena wiliki vakavinaka na i Vola Tabu. Na ka ni veivuke e so keitou solia vata na kena taro, e nakiti me vukei kemuni mo ni vakatudaliga vinaka kina i na tiki ni i Vola Tabu.

(2) E ka bibi na rogoca na nona rai kei na nona kila e dua. E vinaka mo ni veirogoci mada ni bera na veivosaki.

Me vakamacalataki vakavinaka na kedrau duidui na "veivotai" kei na "veivosaki".

NA VEIVOTAI NA NONA VOSA E DUA NA LEWE NI I LALA, RA VAKAROROGO NA KENA VO. Sega na veitarotarogi se na kena i sau. Sega sara tale ga na takoso.

NA VEIVOSAKI, NA VEISOLI VAKASAMA, E OKATI KINA NA VEITAROTAROGI KEI NA KENA I SAU. Kena i naki me vakamatataki kina e dua na ka, se me lomavatataki na ka me caka.

(3) Eda vakabauta ni dau vosa vei keda na Kalou e na nona Vosa ni da vakarorogo kece tiko. Sa rawa gona ni da rogoca na Yalo Tabu ni da rogoca e dua e vosa dina sara ga e na vakabauta kei na loloma.

Eda vukei kece tiko gona kina me da kila "na ka sa tukuna na Yalo Tabu vei ira na veisoqosoqo lewe ni lotu (Vakatakila 2:7) e na noda vakatudaliga i na tiki ni i Vola Tabu, noda saga me da vakarorogo, da vuli vata.

* Me ra kila kece na lewe ni lala, vakabibi ga na kena i liuliu, na vosa e lima oqo (eratou tekivu e na V) me ra vukea kina na veivosaki.

VAKATEKIVUNA - liutaka na veivosaki, raica me toso tiko ga.

VAKAULIA - me kabita tiko ga na ulutaga kei na kena i naki.

VEIVAKAVULICI - vaqara, vakatataro, veituberi.

VEITOKONI - vakarawarawataka na veimaliwai e na Yalo ni veikauwaitaki kei na veikilai.

VAKADIDIKE - rai lesu, dikeva tale na i naki, na i tavi kei na kena i lakolako e gadrevi.

* E na i tekivu ni vuli me da sureta mai na Turaga i yaloda e na masu, na sere se vakanomodi.

* E na veivotai me da waraka na Kalou e na vakanomodi, masu se sere.

* Me tini na vuli i Vola Tabu e na masu se sere. Me vakavina-vinakataki kina na ka eda sa rawata se vota e na vuli, me da veimasulaki tale ga.

* Maroroya na ka o vola e na i wasewase "Rai Lesu. Vola:" ni vuli yadua mo na qai vakayagataka e muri.

* Mo dau wilika e na loma ni macawa na tiki ni i Vola Tabu e so me vakarautaki iko kina e na vuli tale e tarava.

NA I VAKADEWA NI I VOLA TABU E TAURIVAKI

E na vuli i Vola Tabu oqo e taurivaki kina na i vakadewa vou ni Veiyalayalati Vou, ia e taurivaki na i vakadewa makawa ni Veiyalayalati Makawa ni se bera ni vakarau na kena i vakadewa vou ni Veiyalayalati Vou, ia e taurivaki na i vakadewa makawa ni Veiyalayalati Makawa ni se bera ni vakarau na kena i vakadewa vou.

E sa tu tale ga na kena vaka-Peritania kei na kena vaka-Idia na vuli.

Na i Vola Tabu e taurivaki e na vuli vaka-Peritania, na "Revised Standard Version" (RSV). E na vuli i Vola Tabu, e vinaka cake oqo vua na "Good News Bible" (TEV). Na "Good News Bible" e rauta vinaka me ka ga ni wiliwili e cake se wiliwili lo me da qai taura na taladrodoro ni i talanoa.

Na vuli vakailala, e na qai vinaka cake ke tu na dui vakadewa ni i Vola Tabu - na i vakadewa vaka-Peritania e vica, na kena vaka-Viti, vaka-Idia, vaka-Rotuma se cava tale.

NA I MATAI NI VULI I VOLA TABU

NA SIGA NI VAKACECEGU NI VEIYALAYALATI MAKAWA

TIKI NI I VOLA TABU ME DIKEVI

Tiki ni i Vola Tabu Levu: Lako Yani 20:1-17, vakabibi tikina e 8-11

Tiki ni i Vola Tabu tale e so: Vakarua 5:12-15 Vakatekivu 1:31-2:3 Lako Yani 23:9-12

NA I DUSIDUSI NI VULI

Wilika na Lako Yani 20:1-17

E dau vakatokai oqo vaka-Viti na I VUNAU E TINI, vaka-Peritania NA I VAKARO E TINI, vaka -Iperiu NI VOSA E TINI.

Raica na i matai kei na i ka rua ni tikina. Na i matai ni "vosa", e tukuni kina ni sa lewa na Kalou me sereki ira na nona tamata mai na tiko vakabobula. Oqo na Kalou e cavuta na "vosa" e tini.

Raica tale ga na i vunau kece e tini. Na va e liu, e baleta na noda lomana na Kalou; na ono e muri, na noda lomani ira na wekada. Na i ka va ni i vunau e sega ni rawa ni wasei tani vei iratou na ciwa. Eratou umani vata.

Wilika tale mada oqo na Lako Yani 20:8-11.

Na vosa vaka-Iperiu "sabato" ("Sabbath" vaka-Peritania), kena i balebale soqo ni marau, vakacegu, cegu na cakacaka.

Vaqarai ira mada na i vakaro bibi e na tikina yadua ni i vunau.

tikina e 8; mo vakatabuya

tikina e 9; e ono na siga mo cakacaka kina

tikina e 10; na i ka vitu ni siga sa siga ni vakacecegu, mo kakua ni kitaka kina e dua na cakacaka.

Raica se o cei e vauci ira na i vakaro.

Raica na tikina e 10.

Raica tale ga na Lako Yani 23: 9,12. Raica na kena vakabibitaki me ra kakua ni vakasaurarataki na vulagi. Raica tale ga e na 23:10 -11 na kena wase na i ka vitu ni yabaki me vakacegui kina na vanua, me yaga tale ga vei ira na dravudravua kei ira sara mada ga na manumanu kila.

Raica na vuna e vakina oqo na i vakaro.

Raica na Lako Yani 20: 11 me nanumi kina na ono na siga a veibuli kina na Kalou kei na dua na siga e vakacegu kina. Raici rau vata na tikina oqo kei na i Vakaruva 5: 15 mo ni nanuma ni o ni a bobula mai Ijipita.

Raica tale ga na Lako Yani 23: 12 me ra vakacegu me ra kaukauwa tale kina na nomuni dauveiqaravi.

Raica tale ga e na 20:11 na ka sa cakava na Kalou me baleta na siga ni vakacegu.

Sa vakalougatataka o Jiova, vakatabuya.

Raica tale na i Vakatekivu 1: 31 a sa vakaraica na Kalou na ka kece e bulia, sa marau kina (na marau e na siga ni vakacegu e vakasama laurai vakalevu e na Veiyalayalati Makawa: mv. e na 58: 13-14).

Rai Lesu. Vola:

1. Na cava e vakaroti?
2. Na cava e yalataki?
3. E baleti cei na siga ni vakacegu?
4. Na cava na vuna e tau kina na i vakaro ni siga ni vakacegu?
5. Na cava e cakava na Kalou me baleta na siga ni vakacegu?

Me sa wiliki tale na tiki ni i Vola Tabu taucoko

Veivosakitaka:

E rau sota vata vakacava na i vakaro ni siga ni vakacegu kei na "vosa" e tini?

E rau veidutai vakacava na i vakaro ni siga ni vakacegu kei na ka sa vakayacora na Kalou me baleti ira na nona tamata?

E rau sema vata vakacava na i vakaro ni siga ni vakacegu kei na yalayala ni Kalou vei ira na nona tamata?

Na cava na i naki ni siga ni vakacegu e na Veiyalayalati Makawa?

NA I KA RUA NI VULI I VOLA TABU

O JISU KEI NA SIGA NI VAKACECEGU

TIKI NI I VOLA TABU ME DIKEVI

Tiki ni i Vola Tabu levu:

Marika 3: 1-6

Tiki ni i Vola Tabu tale e so:

Marika 2:18-28

Na i vosavosa bibi e so nei Jisu me baleta

Marika 2:21-22

na Siga ni Vakacegu:

Marika 2:27-28

Marika 3:4

NA I DUSIDUSI NI VULI

Wilika na Marika 2:18 - 3:6

Na i talanoa levu e na noda vuli oqo na Marika 3:1-6, ia me ratou nanumi tale tiko ga na vo ni i talanoa. O ni na raica ni o iratou na i talanoa e tolu oqo e tukuni kina na nanuma nei Jisu me baleta na i naki makawa vaka-Jiu ni lolo (2:18-22), siga ni vakacegu (2:23-28), kei na valenilotu (3:1-6).

Wilika tale na tikina baleta na lolo (2:18-22)

Vakasamataka na vosa nei Jisu e na tikina e 21.

Vakasamataka na vosa nei Jisu e na tikina e 22.

Ni veivotai vakalekaleka. Me kakua na veivosai!

Wilika na i talanoa me baleta na dolo sila e na siga ni vakacegu (2:23-28)

Vakasamataka na i vosavosa nei Jisu e na tikina e 27.

Vakasamataka na i vosa nei Jisu e na tikina e 28.

Ni veivotai vakalekaleka. Kakua na veivosaki!

Wilika na i talanoa e na 3:1-6

E yaco e vei na ka oqo?

E na siga cava?

O cei soti era tiko? Cavuti ira.

Vaqara na "vu" ("vosa cakacaka") e dui taurivaki.

E a qai curu tale o Jisu i valenilotu.

A tiko kina e dua na tamata.

Era saqai vakaraici koya matua toka.

Sa qai kaya vei ira na tamata.

Era mani sega ni kaya e dua na ka.
Sa qai vakawadravi ira o Jisu
Sa kaya vua na tamata o ya.
Sa qai dodoka na ligana na tamata o ya.
Era sa mani curu i tautuba na Farisi ... ra lai bosea vata....

E rawa ni dramataki na i talanoa. (Digitaki ira e so me ra cavuta na ka era dui tukuna na talanoataki tiko, e dua me wilika na i talanoa. O ira na digitaki me ra dramataka na vosa e toqai na rukudra e cake).

Se me dramataki na kena wiliki. (E dua me wiliwili, kena vo me ra wilika na nodra dui vosa na tiko e na i talanoa).

Se wilika na i talanoa, raitayaloyalotaka na ka e dui lauti ira na talanoataki tiko kei na nodra dui i tovo ni rai.

Veivotaitaka na cava eratou dui vakila se lauti iratou na talanoataki tiko (na liga ni mate, o ira na Farisi, o iratou na tisaipeli e sega ni rogo na domodratou, o ira na tu e valenilotu, o Jisu).

Veivosakitaka na vuna e cudru, e rarawa kina o Jisu.

Dikeva na ka veibasai e na taro nei Jisu; me caka na ka vinaka, se me caka na ka ca, veivakabulai... se veivakamatei.

Rai Lesu. Vola:

Na cava e tukuna o Jisu me baleta na nodrau veidutai na ka vou kei na ka makawa?

Na i vakavuvuli vou cava baleta na siga ni vakacegegu sa tukuna oqo ko Jisu?

Na i vakavuvuli vou cava baleta na siga ni vakacegegu sa vakaraitaka oqo o Jisu e na ka e cakava?

Na cava e kaya o Jisu ni i naki ni siga ni vakacegegu?

Raici rau vata oqo kei na rai lesu o sa vola e na i matai ni vuli baleta na i naki ni siga ni vakacegegu e na Veiyalayalti Makawa.

Veivosakitaka:

E na gaunisala cava so e rokova kina o Jisu na i naki vaka-Jiu ni siga ni vakacegegu?

E vakavotukanataka vakacava na rai ni Veiyalayalti Makawa

baleta na Siga ni Vakacegegu?

E na sala cava so e vakacuruma yani kina e dua na ka vou?

Na cava na vuna e saqata kina o Jisu e so na nodra i tovo na Jiu

baleta na Siga ni Vakacegegu?

Na cava e vakaraitaka tiko vei keda oqo me baleta na noda qarava na Siga Tabu?

NA I KA TOLU NI VULI I VOLA TABU

NA I MATAI NI SIGA NA SIGA NI TURAGA

TIKI NI I VOLA TABU ME DIKEVI

<u>Tiki ni i Vola Tabu Levu:</u>	Joni 20:1, 19-23, 26-2
<u>Tiki ni Vola Tabu tale e so:</u>	Maciu 28:1; Marika 16:2; Luke 24:1 Cakacaka 20:27 I Koronica 6:2 Vakatakila 1:10

I DUSIDUSI NI VULI

Wilika Joni 20:1, 19-23, 2 oqo na i talanoa ni ka a yaco e na Siga Tabu ni Tucake Tale vakina na Siga Tabu ka tarava.

Raica mada kena cavuti sara ga na siga ni macawa e na i matai ni tikina, na tikina e 19 kei na 26; (e na wiliwili vaka-Jiu e 8 na siga; e wili na siga o tekivu wiliwili kina vakina na siga e oti kina - 8 taucoko na siga).

Eratou dusimaka sara tale ga na siga ni macawa na Kosipeli e tolu e na nodratou i talanoa ni Tucake Tale: wilika na Maciu 28:1, Marika 16:2, Luke 24:1.

Wilika tale oqo na nona talanoataka o Joni na cava a yaco e na yakavi ni siga ni Tucake Tale e na Joni 20:19-23. (Rawe ni o ni wilika vakadrama: e dua me wilika na i talanoa, e dua tale me wilika na vosa nei Jisu).

E kaya o Joni ni oqo na i matai ni nodratou soqo vata na tisaipeli ni oti na nona lauvako o Jisu. Ni talanoataka o Joni, eda rawe ni raica vinaka sara ga na nodratou se baci qai sota vakadua o ya kei iratou na nona i tokani - na i matai ni so-Kalou vata kei na Turaga sa tucake tale !

Raica na "vu" ("vosa cakacaka"):

Sa sogo tu na katuba ni vale eradou soqoni vata kina na tisaipeli ni ratou sa rerevaki ira ..

A lai tu e na kedratou maliwa ..

A kaya vei iratou, "Me tiko vei kemudou na vakacegu ..."

Sa qai vakaraitaka vei iratou na ligana kei na sarisarina.

Eratou sa marau na tisaipeli ni ratou raica na Turaga.

Sa qai kaya tale vei iratou o Jisu, "Me tiko vei kemudou na

vakacegu ..."

... sa qai ceguvi iratou ...

Kaya vei iratou, "Me curumi kemudou na Yalo Tabu .. dou bokoca .. dou sega ni sereka ..."

Wilika oqo na kedrau i talanoa o Jisu kei Tomasi e na Joni 20: 26-29

Raica vinaka na nona basika o Jisu kei na nona veikidavaki e kaya kina me ratou vakacegu, vaka tale ga kina na nona tusanaka o Tomasi na nona vakabauta.

Ni veivotaitaki: Na cava na ka bibi e so a yaco e na Siga Tabu ni Tucake Tale kei na Siga Tabu e tarava?

Ni vei vosakitaka: Na cava na vuna sa rui bibi kina vei iratou na va-Karisito oqo na Siga Tabu oya, na i matai ni siga ni macawa?

Me wilika oqo e rua tale na tiki ni i Vola Tabu e tukuni kina na i matai ni siga ni macawa:

Wilika na Cakacaka 20: 7: Na cava eradou soqo vata tiko kina na tisaipeli? Na cava eradou cakava?

Wilika na 1 Koronica 16:2: Na cava e kerei vei ira na lotu va-Karisito mai Koronica me ra cakava e na i matai ni siga ni macawa?

Wilika oqo na Vakatakila 1:10 E na gauna a qai mai volai kina na Vakata kila, sa vakatokai tu kina na i matai ni siga ni macawa, me Siga ni Turaga.

Veivotaitaka vakalekaleka na i balebale ni vosa, na Siga ni Turaga.

Rai lesu. Vola:

Na cava soti na veika bibi a yaco e na nodratou a qai baci soqo vakadua tale o ya na tisaipeli e na siga ni Tucake Tale?

Na cava eradou dau cakava na lotu va-Karisito e na gauna oya e na i matai ni siga?

Na cava na vuna e a qai mai vakatokai kina na i matai ni siga ni macawa me Siga ni Turaga?

Vakalekaleka:

Me da nanuma ni vei ira na Jiu, na Siga ni Vakacegu, na i ka vitu ni siga. Na i matai ni siga ni loma ni macawa, e i matai ni siga ni cakacaka (era nanuma lesu kina na Kalou e na nona veibuli). E dua na macawa vei ira na

kai Kirisi kei ira na kai Roma, e sega ni vitu na kena siga. Ia era sa tekivu dau soqo vata kei na Turaga sa bula tale o ira na lotu va-Karisito e liu e na i matai ni siga ni macawa me ra tusanaka kina na nodra vakabauta, ra dovi madrai vata, ra masu, ra vuli vei ira na Apositolo, ra vaqara tale ga na sala e so me ra vukei ira kina na vakaloloma tu.

Veivosakitaka:

E kaya o Jisu: “Me vakatawani ga na waini vou e na tavaya vou.” Na sala cava e i vakatakilakila vinaka kina ni waini vou e tukuni tiko e na i tukutuku vinaka, na nodra dau solevu vata na lotu va-Karisito e liu e na i matai ni siga ni macawa?

Na cava me vakavuna oqo e na noda i tovo ni rokova na Siga Tabu?

NA I KA VA NI VULI I VOLA TABU

NA I YALOYALO KEI NA KA DINA

TIKI NI I VOLA TABU ME DIKEVI

Tiki ni i Vola Tabu levu: Kolosa 2: 6-17

Tiki ni i Vola Tabu bibi: Kolosa 2: 16-17

Tiki ni i Vola Tabu tale e so: Iperiu 4: 1-11

NA I DUSIDUSI NI VULI

Wilika na tiki ni i Vola Tabu levu, Kolosa 2: 6-17

Wilika oqo na tiki ni i Vola Tabu bibi. Oqo na i vakadewa vou:

“O koya gona me kakua ni vakalewai kemuni e dua e na ka e baleta na kakana se ka ni gunu, se ka e baleta e dua na solevu, se vula vou, se siga ni vakacegegu. Na veika oqo era i vakatakarakara wale ga ni veika dina e na qai yaco mai muri, ia sa o Karisito ga na ka dina.”

Nanuma ni vosa e vakadewataki me “ka dina”, e vu mai na vosa va-Kirisi e kena i balebale na “yago”. Na vosa “i vakatakarakara”, e rawa ni vakadewataki tale ga me i yaloyalo.

Me da dui vakasamataka mada na yagoda kei na keda i yaloyalo e dau laurai ni cila na siga. Na cava mada na i yaloyalo o ya? Na cava na yagoda? Erau sema vata vakacava?

Veisoli vakasama mada kina. (Me kakua ni veivosakitaki. Dui tukuna ga vakalekaleka nona nanuma).

Veivosakitaka: Na cava e digitaka kina o Paula na i vakatakarakara se i yaloyalo oqo me vakaraitaki rau kina na siga ni vakacegegu kei Jisu?

Wilika na 2:6-7: Oqo na i vakadewa vou:

“Ni o ni sa vakabauti Karisito Jisu me Turaga, mo ni bula tiko vata kaya. Me tei sobu sara vua na wakamuni, me tara cake tiko vua na nomuni bula, me kaukauwa cake tiko ga na nomuni vakabauta me vaka o ni a vakatafulici kina. Mo ni sinai tiko ga e na vakavinavinaka.” Dui vakasamataka mada e dua na mala ni vosa e na tiki ni Vola Tabu e cake.

Veivotai vakalekaleka.

Veivosakitaka: Na cava o nanuma baleta na vakatatabu ni Siga Tabu e na nomu sa kila na tiki ni i Vola Tabu e vica oqo?

RAI LESUVA NA VULI E VA

Wilika na 8 na vuli mai na i Vola Tabu ka ra tabaki koto e ra. Eratou vakarautaka na Matabose ni Veimatalotu Va-Karisito e Viti e na nodratou i tukutuku baleta na Siga Tabu.

Toqai iratou o nanuma ni ratou bibi e na nomu sa vakacavara oqo na vuli i Vola Tabu e va.

Kuria: e dua tale na tikina ke o nanuma ni bibi.

Nanuma: me ra vakayavu vinaka na ka o vola e na ka o sa kila e na vuli i Vola Tabu oqo (r. na ka o sa vola tu).

Vota raraba na ka o vakabauta ni bibi

Keitou vakadeitaka na vakasama vaka i Vola Tabu oqo, me vaka e vakara ramataki keda kina na Kosipeli, me baleta na nodra vakatabuya na Siga Tabu na lotu va-Karisito.

- 1. E siga ni veivakalougatakaki, ni caka vinaka sega ni ca, siga ni veivakabulai sega ni veivakarusai. Na Siga ni Vakacegegu e buli me baleti ira na tamata, sega ni ra buli na tamata me baleta na Siga ni Vakacegegu.
- 2. E siga me da nanuma kina na nona sereki ira na nona tamata na Kalou mai na tiko bobula kei na vakasaurarataki, siga me da qarava kina na nodra leqa na dravudravua kei ira na gadreva tu na veivuke.
- 3. E siga me da cegu kina e na ogaoga ni veisiga, na siga e wasea na noda gauna ni cakacaka kei na so-Kalou, ogaoga ni veisiga kei na vakacegu.
- 4. E vakatakila vei keda ni yaga na cakacaka. [“... e ono na siga mo cakacaka kina...” Lakoyani 20:9], ia me kua ni vakaliuci e na bula ni dua na matanitu se umatamata [“.. sa sega ni bula na tamata e na madrai duadua ga ... “Na i Vakarua 8/3].
- 5. E siga me vakabulabulataki, vakavoutaki kina na veikilai vaka matavuvuale, veiwekani, vakamataitikitiko.
- 6. E siga talei me da marautaki, vakavoutaki kina na veikilai vaka matavuvuale, vakaveiwekani, vakamataitikitiko.
- 7. E siga talei me da marautaka kina na i bulibuli ni Kalou [“.. A sa vakaraica na Kalou na ka kece ga sa bulia, sa raica ni sa ka vinaka sara ...” i Vakatekivu 1:31].
- 8. E i vakatakilakila votu ni veika e kilikili me curuma yani na vo ni siga ni macawa. “Na bula taucoko e nei Karisito na Turaga. E

sauvi na Siga Tabu me "tabu". E sega ni caka oqo me vakadui-duitaki kina mai na "siga wale," ia me i vakatakilakila, me i vakananumi ni kena tabu na siga kei na gauna kece." [i Tukutuku ni Lotu Wesele baleta na vakasama va-Karisito ni Siga Tabu (1974) Tikina e 7].

Lewa ni Matabose ni Veimatalotu Vakarisito e Viti me baleta na Siga Tabu, 11 Maji 1988.)

Me tini na vuli e na nomuni dui masu ga se me dua e veiliutaki e na lotu lekaleka e ra:

Me nomuni na loloma kei na vakacegu.

Na Siga Tabu e siga ni loloma, sega ni siga ni lawa. Na lawa e solia o Mosese, ia na loloma kei na dina e vu mai vei Jisu Karisito.

E kaya o Paula e na nona i vola vei ira na kai Kolosa:

O koya gona me kakua ni vakalewai kemuni e dua e na ka e baleta na kakana se ka ni gunu, se ka e baleta e dua na solevu, se vula vou, se siga ni vakacegegu. Na veika oqo era sa i yaloyalo wale ga ni veika dina e na qai yaco mai muri, ia sa o Karisito ga na ka dina.

Eda dau veiletitaki vakalevu na veika lalai sega ni bibi (na i yaloyalo). Ia sa o Karisito ga na ka dina.

O koya ga e lako mai:

-me dolava na katuba

-me talaraka na bai

-me vakamaucokonataka na ka kece sa tu, vakavoutaka na ka kece

-me veilewai, veivakabulai

-me vakavu veiyaloni, veisaututaki.

Na Siga Tabu, na i matai ni siga ni macawa, na Siga ni Turaga:

- e siga ni loloma

Me vaka ga e kaya o Paula vei ira na lotu va-Karisito mai Kolosa:

Ni o ni sa vakabauti Karisito Jisu me Turaga, mo ni bula tiko vata kaya. Me tei sobu sara vua na wakamuni, me tara cake tiko vua na nomuni bula, me kaukauwa cake tiko ga na nomuni vakabauta me vaka o ni a vakatavulici kina. Mo ni sinai tiko ga e na vakavina-vinaka.

Masu:

I Kemuni na Kalou bula,

e na i matai ni siga o ni a tekivu veibuli kina,

e na i matai tale ga ni siga ni macawa o ni a tala mai kina na Yalo Tabu me sobuta na nomuni lotu;

e na i matai gona ni siga ni macawa yadua, kemuni na Turaga vinaka,

ni vakabulabulataki keimami, ni buli keimami vou tale kina

me keimami na duavata tu ga kei na Karisito,

me tei sobu sara kina vua na waka i keimami,

me tara cake tiko vua na neimami bula,
me kaukauwa cake tiko ga na neimami vakabauta.
Ni qai vakasinaiti keimami e na vakavinavinaka kei na veivakacau-
cautaki
e na vuku ni loloma ni neimami Turaga o Jisu Karisitio.
Emeni.

